

Il-Prim Ministru tilef ir-riedni fuq il-kaċċa, inkella sempliciment ma jinteressahx

L-istaġun tal-kaċċa tal-ħarifa jiftaħ għada b'infurzar inadegwat, bil-kaċċa fuq il-Gamiema permessa kontra l-parir tal-UE u bil-Kumitat ORNIS injorat għalkollox

L-istaġun tal-kaċċa tal-ħarifa fuq l-għasafar mistenni jiftaħ għada, l-1 ta' Settembru 2022, bil-kaċċa tkun permessa fuq 500 Gamiema, kontra rakkomandazzjonijiet ta' task force ta' esperti tal-UE. Id-deċiżjoni tal-Gvern li jibqa' għaddej bl-istaġun issegwi laqgħat li saru direttament bejn il-federazzjoni tal-kaċċaturi, it-Taqsima tar-Regolamentazzjoni għall-Għasafar Selvaġġi (WBRU) u l-Ministeru għal Għawdex, bil-Kumitat ORNIS jiġi injorat kompletament. Il-kaċċaturi mistennija jzommu ma' kwota waqt li numru ta' illegalitajiet diġà tappnu l-perjodu tal-passa tal-għasafar fil-ħarifa bl-infurzar assenti għalkollox hekk kif qatgħa Astuni Suwed ippruvat tfittex kenn fil-Gzejjer Maltin il-gimġha li għaddiet u [spicċat vittma tal-kaċċa illegali](#). L-istaġun tal-kaċċa se jkun twil ħames xhur, u jistgħu jiġu kkaċċjati aktar minn tletin speċi oħra ta' għasafar.

Id-deċiżjoni li tiġi permessa l-kaċċa għall-Gamiema (European Turtle-dove) ittiegħdet unilateralment mill-Ministeru għal Għawdex mingħajr ebda konsultazzjoni mal-Kumitat ORNIS. Għalkemm jintuża l-aktar bħala sempliciment timbru tad-deċiżjonijiet motivati politikament, il-Kumitat ilu ma jiltaqa' minn dakinhar tal-famuża [laqgħa ta' Mejju](#) li matulha spikka l-aġir inaċċettabbli tal-Kap Eżekuttiv tal-FKNK Lino Farrugia. Farrugia kien aggressiv fil-konfront tal-Kap tad-WBRU Richard Lia waqt argument sħun li nqala' dwar l-obbligu tal-kaċċaturi li jirrappurtaw il-qabdiet tagħhom matul l-istaġun tal-kaċċa tar-rebbiegħa ta' din is-sena, b'Farrugia jinsisti li dan ir-rekwiżit kien introdott apposta biex ipogġi lill-kaċċaturi f'diffikultà. Minkejja li l-kaċċaturi kienu obligati jirrappurtaw il-ħruġ għall-kaċċa u kemm qabdu Gamiem u Summien matul l-aħħar rebbiegħa, skont [rapport tad-WBRU](#) dwar id-deroga tal-kaċċa fir-rebbiegħa ta' din is-sena li ntbagħat lill-Kummissjoni

Ewropea, inqas minn 10% tal-kaċċaturi rrappurtaw li qatlu mill-inqas għasfur wieħed. B'kollox kienu ddikjarati maqtula 816-il Gamiema bejn aktar minn 8,000 kaċċatur li ħargu għall-kaċċa bejn is-17 u t-30 ta' April 2022.

Il-kaċċa għall-Gamiem fir-rebbiegħa li għaddiet u din il-ħarifa qed tigi permessa minkejja r-rakkomandazzjonijiet tat-Task Force tal-Kummissjoni Ewropea dwar l-Irkupru tal-Għasafar li tressqu f'Marzu li għadda, u li taw parir lill-Istati Membri biex iwaqqfu l-kaċċa għall-Gamiema matul l-2022 minħabba li l-ispeċi qed tkompli tonqos madwar il-kontinent Ewropew. Matul il-laqgħa Malta kienet saħanistra ssemmiet speċifikament minħabba l-possibbiltà li tiftaħ staġun tal-kaċċa fir-rebbiegħa għall-Gamiema. Minn dakinhar 'l hawn diversi Stati Membri tal-UE ħadu dan il-parir u waqqfu l-kaċċa għall-Gamiema matul il-ħarifa li ġejja, inkluż il-gżira gara tagħna Sqallija, li [riċentement ħabbret](#) li mhux se tiftaħ staġun tal-kaċċa fuq il-Gamiema minħabba li s-sistema ta' rappurtagg mill-kaċċaturi fi Sqallija ma kinitx qed tigi osservata, waqt li l-istatus ta' konservazzjoni tal-ispeċi baqa' jiggrava.

Il-kwota ta' 1,500 għasfur fir-rebbiegħa li għaddiet u l-kwota ta' 500 għal din il-ħarifa ġew stabbiliti skont il-kalkoli li għamlet id-WBRU fuq dokumentazzjoni miġbura mill-FKNK li għamlet diversi suppożizzjonijiet dwar il-passa tal-Gamiem minn fuq Malta, inkluż għasfur imrobbi fil-magħluq li wara li nħeles, spiċċa l-Bulgarija.

F'kummenti dwar din is-sitwazzjoni, il-Kap Eżekuttiv ta' BirdLife Malta Mark Sultana qal: "Il-Gvern qed jillegiżla fuq il-kaċċa fuq il-baži tad-deċiżjoni tal-Ministeru għal Għawdex, li jagħzel li jikkonsulta biss mal-federazzjoni tal-kaċċaturi, li tiddetta l-ħidma tad-WBRU madwar il-Gzejjer Maltin. Il-Prim Ministru sempliċiment ħa pass lura u qed iħalli lill-Ministeru għal Għawdex jinjora l-pariri tal-UE u lill-Kumitat ORNIS, waqt li ta' kuljum jibqgħu jiġu rrappurtati l-illegalitajiet."

BirdLife Malta għadha ma semgħet xejn u ma rċeviet l-ebda risposta mingħand il-Prim Ministru wara li ktibnielu l-gimgha li għaddiet fid-dawl tal-illegalitajiet li ġew osservati meta qatgħa Astuni Suwed li ppruvat issib kenn fil-Gzejjer Maltin [spiċċat fil-mira tal-kaċċa illegali](#) madwar Malta u Għawdex. Fil-ħin ta' dawn l-incidenti l-Pulizija tad-Distrett ta' Għawdex ma kinitx disponibbli waqt li fl-aħħar jiem, f'Malta l-Environmental Protection Unit (EPU) kellha mhux iktar minn tim wieħed fil-kampanja. Talbiet li bghatna lill-Kummissarju tal-Pulizija dwar il-qagħda attwali tal-infurzar ukoll baqgħu mhux imwiegħa.

"L-illegalitajiet li qed iseħħu ta' kuljum fil-kampanja ma jawguraw tajjeb xejn għal staġun li se jara aktar minn 10,000 kaċċatur liċenzjat madwar Malta u

Għawdex. L-isforzi ta' infurzar mhux qed ilaħħqu u l-falliment tal-gvern fir-rigward tas-sitwazzjoni qed jibgħat biss il-messaġġ lill-komunità tal-kaċċaturi biex tibqa' miexja kif inhi," ikkummenta l-Kap tal-Konservazzjoni ta' BirdLife Malta Nicholas Barbara.

Il-President ta' BirdLife Malta Darryl Grima qal: "Minħabba li hu ċarissimu li l-pulizija mhix f'pożizzjoni li tinforza l-liġi, l-istaġun tal-kaċċa m'għandux jiftaħ qabel nofs Ottubru meta l-maġġor parti tal-għasafar li jkunu qed ipassu minn fuq Malta jkunu speċi protetti. L-istaġun paraventu tal-kaċċa għall-Fenek Selvaġġ ukoll għandu jibda jingħalaq f'Lulju, għall-istess raġunijiet. Meta tara t-track record ta' dan il-Gvern fejn għandu x'jaqsam mal-kaċċa, l-insib u s-saltna tad-dritt, jista' jkun li wara kollox l-iskop aħħari tal-istaġun tal-kaċċa hu li jservi ta' paraventu għal massakru free-for-all ta' kulma jtir. Inheggu lill-Kummissarju Ewropew għall-Ambjent Virginijus Sinkevičius biex jieħu azzjoni urgenti kontra Malta – stat ta' anarkija fejn għandu x'jaqsam mal-kaċċa u l-insib. Aktar minn hekk, ladarba l-PM Robert Abela lanqas biss kellu d-diċenza li jwieġeb għall-[ittra miftuħa](#) tagħna, se jkollu jdejh imċappa bid-demem tat-tajr protett kollu li se jiġi massakrat (u dak li diġà nqatel) f'għieħ l-opportuniżmu politiku tal-partit tiegħu!"

Hekk kif tul il-gimghat li ġejjin mistennija tintensifika l-passa ta' diversi speċi protetti ta' għasafar mill-Ewropa lejn l-Afrika, BirdLife Malta qed issejjaħ lill-membri tal-pubbliku biex ikunu huma li jieħdu azzjoni billi jirreġistraw u jirrappurtaw l-illegalitajiet. L-eNGO qed torganizza sessjonijiet ta' taħriġ immirati li jillimitaw l-illegalitajiet fil-kampanja hekk kif qed tfejji għar-Raptor Camp, il-kamp annwali tagħha tal-ħarifa li jaħbat mal-qofol tal-passa tal-għasafar tal-priża. Ix-xejriet tal-qtil illegali tal-għasafar f'Malta juru li t-tajr tal-priża jibqa' l-aktar speċi li tispiċċa fil-mira tal-kaċċa illegali, bl-ibbalzmar jibqa' l-mutur ewlieni wara din il-kaċċa illegali.

Incidenti ta' kaċċa u nsib illegali [għandhom jiġu rrapportati](#) lil BirdLife Malta fuq 2134 7646 jew 7925 5697 (barra l-ħinijiet tal-uffiċċju), jew direttament lill-pulizija fuq 119, billi wieħed jistaqsi għall-Environmental Protection Unit (EPU).

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Ritratti mehmuzin (Ritratti ta' BirdLife Malta):

1. Astun Iswed ferut li gie salvat fid-29 ta' Awwissu mill-Bajja ta' San Blas f'Għawdex wara l-massakru ta' Astuni Suwed
2. Kaċċaturi fuq il-muturi f'Għawdex jigrū wara l-Astuni Suwed – ritratt meħud filgħodu dakinhar li l-Astuni waslu Għawdex

Filmati (Aghfas fuqhom biex tnizzilhom):

1. [L-Astun Iswed ferut ftit mumentu biss wara li gie salvat minn San Blas f'Għawdex](#)
2. [Filmati li rcivejna minghand membri tal-pubbliku li juru zewg Bagħdan Homor qed jitnizzlu lbieraħ fil-limiti ta' Birzebbuġa](#)